

سفر نامہ ہند..... سفر دہلی

دلی جو ایک شہر تھا عالم میں انتخاب رہتے تھے منتخب ہی جہاں روزگار کے جس کو فلک نے لوٹ کے ویران کر دیا ہم رہنے والے ہیں اسی اجڑے دیار کے

حضرت خواجہ نصیر الدین چراغ دہلوی رحمۃ اللہ علیہ کے مزار شریف پر ہم نے نہ تو کوئی دھاگا باندھا اور نہ سجدہ کیا، البتہ یہ اعتقاد ضرور باندھا کہ مرا زندہ پندار چوں خوب نشین..... من آیم جہاں گر تو آئی بتن..... اور اسی اعتقاد کے تحت حاضری کو پابند شریعت رکھا کہ وہ خود شریعت کے بہت پابند تھے۔

آپ کے ملفوظات جو آپ کے خلیفہ حضرت شیخ حمید قلندر رحمۃ اللہ علیہ نے مرتب کئے ہیں ان کے مطالعہ سے محسوس ہوتا ہے کہ حضرت چراغ دہلی کے تصوف پر اپنے مرشد کی طرح علم و شریعت کا غلبہ رہا ان کی مجالس کی گفتگو علمی ہوتی، وہ مریدوں سے کاروباری و سیاسی گفتگو نہیں کرتے تھے بلکہ ان کی گفتگو میں فقہی حوالے سے معاملات و مسائل زیر بحث آتے وہ اپنے مریدوں کی اخلاقی تربیت شریعی حوالوں سے فرماتے اور انہیں شعائر دینیہ کے احترام اور فرائض و واجبات کی ادائیگی پر ہوشیار کرتے مثلاً ایک روز ایک حکایت یوں بیان فرمائی کہ:..... حضرت شیخ نظام الحق والدین رحمۃ اللہ علیہ کی زبان سے میں نے سنا کہ ایک واعظ تھا اس کے وعظ میں لوگوں کو رقت اور ذوق بہت ہوا کرتا تھا اور اس کے بیان بہت پسند کیا کرتے تھے، اس کا کوئی وعظ ایسا نہ ہوتا جس میں اکثر بندگانِ خدا تائب نہ ہوتے ہوں، بہت لوگ اس کے وعظ میں کپڑے پھاڑ کر بے ہوش ہوجاتے اتفاقاً وہ بڑے اشتیاق سے زیارت کعبہ مشرفہ کو گیا وہاں بھی لوگ اس کے مشتاق ہوئے کہ اس کا بیان ایسا ہی مؤثر تھا۔ جب حج ادا کر کے لوٹا تو لوگ منتظر اور مشتاق تر ہوئے کہ بعد از حج اثران کے وعظ کا سوگنا بڑھ چکا ہوگا۔ جب آیا اور لوگوں نے وعظ سنا تو اس کا عشرِ عشیر اثر بھی نہ پایا جو حج سے پہلے ہوتا تھا۔ لوگ اس کے پاس جمع ہوئے اور دریافت کیا کہ ہم تمہارے آنے کے مشتاق و منتظر تھے کہ آپ آئیں گے اور اپنے وعظ سے ہمارا ذوق اور راحت مزید بڑھائیں گے۔ جبکہ حج سے آ کر آپ نے وعظ کہا تو پہلے وعظوں کی نسبت دسواں حصہ بھی اتر نہیں دیکھا گیا۔ آخر ایسا کیوں ہے اور یہ کس عمل کی شامت ہے؟

واعظ نے کہا یا رُخداوند کریم عالم الغیب ہے اور خوب جانتا ہے کہ میں نے کوئی جرم ایسا نہیں کیا جس کی یہ سزا ہو سوائے اس کے کہ ایک نماز باجماعت مجھ سے راستہ میں فوت ہوئی کہ امام کے ساتھ ہو کر جماعت سے محروم رہا یہ بے ذوقی اسی کی شامت ہے..... یہ کہ کہ حضرت خواجہ خوب روئے اور

حاضرین بھی رونے لگے کہ ایک نماز باجماعت سفر کی صرف جماعت رہ گئی ورنہ وہ بھی پڑھ تو تھا اپنے وقت ہی میں لی تھی، اتنی بڑی خرابی واقع ہوئی..... اور قبولیت عام جاتی رہی۔ جو لوگ بے چارے بالکل نماز جماعت میں نہیں جاتے یا ان کی اکثر نمازیں قضا ہو جاتی ہیں ان کا کیا حال ہوگا؟ اور کتنی نعمتوں اور فوائد سے وہ محروم رہتے ہوں گے۔ (خیر المجالس)

قارئین محترم: نہایت افسوس سے کہنا پڑتا ہے کہ آج اکثر و بیشتر خانقاہوں میں اس تعلیم و تربیت کا اہتمام نہیں جس کا انداز آپ نے اوپر ملاحظہ فرمایا اور جو ہمارے اسلام کے ہاں دی جاتی تھی اور مرشد جس کا اہتمام خاص رکھتے تھے۔ نہ وہ علمی گفتگو ملتی ہے جس کا تذکرہ حضرت شاہ نصیر الدین چراغ دہلوی جیسے بزرگان دین کے ملفوظات میں ملتا ہے مثلاً..... ایک روز مجلس میں ارشاد فرمایا کہ حق تقویٰ کا یہ ہے کہ فرمان ہے واتقوا للہ حق تقاۃ اور ایک حق عبادت کا ہے کہ ماعبدناک حق عبادتک اور ایک حق تلاوت قرآن کا ہے کہ یتلونه حق تلاوت و تلوارد ہے۔ اور ایک حق معرفت کا کہ اگر مراد اس سے توحید لی جائے تو یہ ہے کہ اسے وحدانیت کے ساتھ اس طرح پہچانے جیسا کہ وہ ذات و صفات میں یگانہ ہے اور اگر معرفت اسرار ربوبیت سے مراد لی جائے تو اس کی حقیقت کی معرفت دشوار ہے اور آدمی اس کی معرفت میں مختلف المراتب ہیں..... اللہ تعالیٰ فرماتا ہے: ما ققدر واللہ حق قدرہ..... اسی ماعرفو اللہ حق معرفتہ..... بندہ (حمید قلندر) نے عرض کیا کہ توحید میں شرک خفی کی معرفت دشوار ہے فرمایا ہو سکتا ہے کہ طالب صادق کو اللہ تعالیٰ حق توحید اپنا عنایت کر دے کہ شرک خفی سے محفوظ ہو چنانچہ انبیاء اور صحابہ اور اولیاء کو عنایت کرتا ہے مگر حق اسرار ربوبیت کا حاصل ہونا دشوار ہے کہ ماقدر واللہ حق قدرہ.....

حضرت شاہ نصیر الدین چراغ دہلوی کی بابت ایک قصہ ہندوستان میں زباں زد خاص و عام ہے کہ حضرت نے اپنے مرشد کے حکم سے باؤلی کی تعمیر شروع کرائی، ادھر بادشاہ کا محل بن رہا تھا مزدور سارے باؤلی میں کام کرنے لگے بادشاہ کو اطلاع ملی تو حکم جاری کیا کہ باؤلی کا کام بند کیا جائے اور سارے مزدور محل کی تعمیر میں لگیں..... اب کیا ہوا کہ مزدور دن میں تو محل پر کام کرتے حضرت نے رات کو باؤلی کا کام شروع کر دیا..... پھر بادشاہ کو خبر ہوئی تو اس نے حکم دیا چراغوں کی روشنی میں رات کو کام ہوتا ہے، چراغوں کے لئے تیل بند کر دیا جائے..... جب یہ حکم شاہی جاری ہوا تو مرشد کریم کی بارگاہ میں کسی نے صورت حال پیش کیا..... آپ نے فرمایا نصیر الدین سے کہو آج رات چراغوں میں تیل کی بجائے پانی ڈالو اور جلاؤ چنانچہ چراغ روشن ہو گئے بادشاہ کو معلوم ہوا کہ تیل کے بغیر ہی چراغ جل رہے ہیں تو حیرت زدہ اور نادم ہوا..... اسی روز سے نام چراغ دہلی مشہور ہو گیا.....

حضرت نفیس الحسنی شاہ صاحب نے کیا خوب قعظ حضرت کی شان میں کہا ہے:

آہ وہ عہدِ با فراغ تیرا جس سے پاتے ہیں ہم سراغ تیرا
کتنے طوفان سر سے گزرے ہیں جل رہا ہے مگر چراغ تیرا

مگر مرآة الاسرار کے مطابق حضرت مخدوم جہانیاں جہاں گشت زیارت بیت اللہ کو گئے تو وہاں شیخ عبداللہ یافعی سے ملاقات ہوئی انہوں نے فرمایا کہ اس سے پہلے دہلی میں بڑے بڑے مشائخ گزرے ہیں لیکن آج کل شیخ نصیر الدین محمود چراغ روشن کئے ہوئے ہیں..... اسی روز سے چراغ دہلی مشہور ہوئے..... (واللہ اعلم) آپ کو چراغِ چشتیاں بھی کہا جاتا ہے۔ ۷۵ء ہجری میں وصال فرمایا..... آپ کو علماء کی مجالس میں ابو حنیفہ ثانی کہا جاتا تھا آپ کی مجالس کا عالم یہ تھا کہ:

ہر طرف در سہا ز فقہ و اصول ہر طرف ذکر از خدا و رسول

حضرت کے مزار شریف کی حاضری کے بعد اردگرد کے علاقہ پر ایک نظر ڈالی تو ہر طرف کچے مکانات، کوئی کوئی پختہ آبادی زیادہ تر ہندوؤں کی ہے۔

دلی میں گھومتے ہوئے ہمیں یوں لگا جیسے ہم لاہور کی سڑکوں پر مٹر گشت کر رہے ہوں۔ بالکل ویسی ہی عمارتیں، لال لال کوٹھیاں اور کالج و اسکول کی اینٹوں سے بنی عمارتیں، صاف ستھری سڑکیں اور گندی گلیاں، یہ سب دیکھ کر ایسا لگا کہ دلی اور لاہور کی ثقافت ایک ہی ہے..... یوں تو دلی کے بارے میں ہم نے بہت کچھ سن رکھا تھا مگر ایک بات جو ہم نے عجیب و غریب سنی تھی آپ کو بھی سناتے ہیں..... مولانا ابوالحسن علی ندوی کے والد گرامی مولانا حکیم سید عبداللہ صاحب نے اپنا دلی کا سفر نامہ اور روزنامہ لکھا ہے جس کا عنوان ہے..... دہلی اور اس کے اطراف..... اس میں وہ اخلاقی انحطاط اور مذہبی تفریق کا ایک عبرتناک قصہ کے عنوان سے لکھتے ہیں..... یہ بھی قصہ مولوی عبدالعلی صاحب نے بیان کیا کہ سبزی منڈی یہاں سے بہت قریب ہے اس محلہ میں ایک مولوی صاحب آ کر رہتے تھے وہ غیر مقلد تھے، دن کو میاں صاحب کے مدرسہ میں رہتے تھے اور رات کو وہاں کرایہ سے مکان تھا، اس میں ایک بیوی صاحب بھی تھیں، اسی محلہ میں ایک کبیر اس میاں جی رہا کرتے تھے وہ پابندِ اوقات تھے محلہ کے لوگ ان کی تعظیم کرتے تھے ایک دن ایک بڑھیانے ان سے آ کر کہا کہ مولوی صاحب کی بیوی نے آپ کو بلایا ہے، کھڑے کھڑے ذری کی ذری سن جائیے۔ میاں جی صاحب گئے پردے کے پاس بیوی نے آ کر کہا آپ با خدا آدمی ہیں مجھ کو اللہ اس ظالم کے پیچھے سے چھڑائیے۔ انہوں نے کہا خیر ہے؟ اس نے کہا خیر کہاں شر ہے۔ یہ میرا میر ہے میں اس کی مرید، میرے خاندان موجود ہیں دھوکے سے یہ مجھ کو نکال لایا ہے۔ میاں جی کو سن کر نہایت ہی تعجب ہوا۔ اور واقعی تعجب کی بات ہے، میں نے یہاں تک جب قصہ سنا تو مجھ کو عجب حیرت ہوئی۔ مولوی صاحب فرمانے لگے میاں جی نے اس کی تسلی تشریح کی اس کے بعد چلے آئے۔ لیکن موقع کے منتظر ہے۔

ایک دن مولوی صاحب سے خلوت میں کہا کہ مجھ کو تنہائی میں آپ سے ایک راز کہنا ہے بشرطیکہ وہ کسی پر ظاہر نہ ہونے پائے۔ آپ تک رہے۔ انہوں نے کہا فرمائیے.....

میاں صاحب نے کہا کہ میں بھی آپ کا ہم مذہب ہوں مگر حضرت کیا کہیے اس محلہ کے لوگ ایسے سخت ہیں آپ جانتے ہیں کہ یہ لوگ آدمی مار ڈالتے ہیں اور کسی کو کانوں کان خبر نہیں ہوتی۔ اگر میں اظہار کروں تو خدا جانے میری کیا حالت ہو، مولوی صاحب نے کہا خیر یہ بہت مناسب ہے آپ اپنا مطلب کہئے۔ انہوں نے کہا اصل یہ ہے کہ اس محلہ میں ایک عورت سے مجھ کو کمال درجہ کی الفت ہے لیکن اس کا خاوند موجود ہے، میں چاہتا ہوں کہ کوئی ایسی تدبیر ہو کہ میرے قابو میں آجائے اور شریعت میں بھی جائز ہو، انہوں نے کہا کہ یہ کوئی دشوار امر نہیں ہے۔ یہ لوگ یعنی خفی المذہب مستحل الدم ہیں ان کا مال مالِ غنیمت ہے ان کی بیویاں ہمارے واسطے جائز ہیں۔ آپ قابو میں لاسکتے ہوں تو شوق سے لائیے..... انہوں نے کہا بس مجھ کو یہی چاہیے تھا۔ اور وہاں سے چلے گئے۔ دوسرے وقت محلہ کے عمائدین سے یہ قصہ بیان کیا اور یہ شرط کر لی کہ ان کو جان سے نہ ماریں۔ ان لوگوں نے اس کے خاوند کو بلا بھیجا، جب مولوی صاحب نماز کے واسطے آگے بڑھے تو ایک شخص نے نہایت درشتی کے ساتھ ان کا ہاتھ پکڑ کر کھینچ لیا اور نہایت ہی مرمت کی اور خاوند اپنی جور کو لے کر چلا گیا..... یہ قصہ حال ہی کا ہے۔ مجھ کو اس کے سننے سے عورت کو نکال لانے پر اتنا استعجاب نہیں ہوا جتنا ان کا حنفیہ کے مستحل الدم سمجھنے پر تعجب ہوا باوجودیکہ اس میں کچھ نہیں ہے۔

دہلی اور اس کے اطراف نامی کتاب مجلس نشریات اسلام ناظم آباد کراچی نے شائع کی ہے اور بازار میں دستیاب ہے تصدیق کے لئے صفحہ ۲۹ و ۳۰ پر یہ قصہ دیکھا جاسکتا ہے..... ہم نے ایسی ہی ایک بات ایک بار ایک سید صاحب سے سنی تھی وہ فرماتے تھے کہ متعہ میں اصل تغلب ہے..... اگر آپ کو کسی پر تغلب حاصل ہو جائے تو یزنا نہیں متعہ ہے..... مگر یہ قصہ دلی کا تو اس سے عجیب تر ہے کہ بعض مسالک کے لوگ بعض دیگر مسالک کے لوگوں کو مستحل الدم سمجھیں اور ان کی بیویوں کو باندیاں سمجھ کر حرام کاری کرتے رہیں.....

دلی میں حضرت شاہ عبدالعزیز صاحب کا مدرسہ بھی دیکھنے کی چیز ہے کہ تاریخی ہے اور بہت سے دیگر بزرگان دین کے مزارات و مقامات بھی..... مگر ہم نے زیادہ وقت حضرت خواجه نظام الدین اولیاء کی خدمت میں گزارا، ہوٹل سے ٹیکسی کے ذریعہ بستی نظام الدین پہنچے..... یہاں حضرت کی خانقاہ کو جانے والے راستے پر ایک مسجد پڑتی ہے عین بازار میں..... فجر کا وقت تھا ہمارا ارادہ حضرت کی خانقاہ میں

نماز کی ادائیگی کا تھا مگر یہاں مسجد والے راستہ روک کھڑے تھے اور دعوت دے رہے تھے ذرا دین کی باتیں سنتے جائیے، ناشتہ بھی تیار ہے۔ بڑے مزے کا حلوہ پکا ہے بالکل گرما گرم۔ نماز میں چند ہی منٹ باقی ہیں ہمیں جانے کی جلدی اور انہیں ہمیں منانے کی جلدی.....

ایک بزرگ یوں گویا ہوئے..... ارے بھائی چلے ہی جاؤ گے مزار پر بس نماز یہاں پڑھ لو..... ہم نے معصومیت سے پوچھا..... کیا حضرت جی کے ہاں مسجد نہیں یا جماعت نہیں ہوتی..... کہنے لگے ہووے تو سب کچھ مگر جو مزیہاں آوے گا وہاں نہیں ملنے کا.....

ان بزرگ نے بھی حلوے کا ذکر کچھ اس جودانہ طریقے سے کیا کہ ہمارا نفس خوشبوئے حلوہ کے تصور سے کچھ قبولیت و میول کی جانب راغب ہونے لگا اور کہیں سے آواز آنے لگی..... آخر تم نے منصورے کا حلوہ بھی تو کھلایا ہے..... دو دو نان پاپا حلوہ..... یہاں کھانے میں آخر کیا قباحت ہے حلوہ یہاں کھا لو حلوہ وہاں ہو جائے گا..... ہمارے محترم بزرگ دوست حضرت قبلہ قاری رضاء العظمیٰ اعظمی صاحب (رحمہ اللہ) بڑے مرعباں مرنج آدمی تھے..... ایک روز ہم ان کے "بلائے ہوئے مہمان" تھے دو پہر کا کھانا کھانے کے بعد انہیں کہیں جانے کی جلدی تھی ورنہ عموماً کھانے کے بعد وہ گھر پہ قیلولہ فرمایا کرتے تھے، میں نے عرض کیا حضرت مجھے اجازت آپ تو اب قیلولہ فرمائیں گے..... کہنے لگے نہیں آج یہاں صرف قے ہوگی لولہ کہیں اور ہوگا..... کہیں جانا ہے.....

ادھر بھی چند لمحے ضمیر و نفس کی جنگ جاری رہی..... حلوہ ادھر حلوہ ادھر..... قریب تھا کہ ہم خطوات نفس پر چل پڑتے کہ یکا یک دل سے آواز آنے لگی..... اب تم حلوے کی خاطر اس مسجد جاؤ گے یا نماز کی خاطر؟..... ادھر یہ ادھیڑ بن ادھر ان کا اصرار مسلسل..... پھر دل کے نہاں خانے سے ایک اور آواز آئی.....

تم نے نہیں سنا..... رضائے دشمن ہے دم میں نہ آنا کہ رستے میں ہیں جا بجا تھانے والے..... بس پھر کیا تھا فیصلہ کرنے میں دیر نہیں لگی..... ہم معذرت کر کے آگے بڑھے حضرت کے مزار شریف پہنچے یہاں جماعت میں ابھی دس منٹ تھے سکون سے دوگانہ سنت ادا کیا اور مزار شریف پر سلام بھی کر لیا..... نماز باجماعت مل گئی..... نماز کے بعد دل میں بار بار خیال آتا رہا کہ خواہ خواہ حلوے کی دعوت رد کی..... واپسی پہ ناشتہ ضرور وہیں کر لینا چاہئے..... اور دعوت دینے والوں کی ہمت پہ رشک آنے لگا کہ کس قدر محنت کرتے ہیں یہ لوگ مسلک کی دعوت کے سلسلہ میں..... کاش ہم سب دین کے لئے واقعی مخلصانہ کوششیں کرتے تو کتنے لوگوں کو گم رہی سے بچانے میں کامیاب ہو جاتے..... مگر افسوس ہماری دعوت کا انداز حکمت و موعظت سے خالی اور جوش سے بھرپور ہے.....

بعد از فراغت نماز و اذکار ہم نے ناشتے کی غرض سے بازار کا رخ کیا مگر جب اس مسجد پہ پہنچے

تو دروازہ بند ہو چکا تھا..... معلوم ہوا کہ وہ جو بیچتے تھے دوائے دل وہ دکان اپنی بڑھا چلے.....
اب نہ حلوہ..... نہ صدائے حلوہ..... نہ حلوے کی خوشبو..... ویسے ہمیں حلوے سے یاد آیا ایک بار قاری
خیر محمد چشتی صاحب نے ہمیں دارالعلوم امجدیہ کے عرس کے موقع پر اعلیٰ حضرت کی گارگھلائی تھی..... کیا
نفاست تھی اس میں اور جو میوہ جات و خوشبو یا اس گارگری حلوے میں شامل تھیں کسی کھانے میں ہم نے
کبھی نہ دیکھیں..... سبحان اللہ کیا باذوق تھے اعلیٰ حضرت..... مولانا غلام محی الدین چشتی، مولانا
محمد رفیق زاہد چشتی، علامہ سید شاہ حسین گردیزی، مولانا محمد قاسم بلوچ اور دیگر کے نام یاد نہیں..... نے
خوب مل کر کھایا.....

ہمارے بے چارے مولوی لوگ حلوے کی وجہ سے خواہ مخواہ بدنام ہیں..... ایک بار ہمیں لاہور کی ایک اہم
غیر مقلد شخصیت کی ملاقات کو جانا ہوا استاذ عبدالجواد خلف سے ان کے بڑے دوستانہ مراسم تھے انہی کے
کام سے ہم گئے بھی تھے..... ان کے دسترخوان پر اس روز کئی علماء بھی مدعو تھے..... جو سارے کے سارے
اپنی لمبی داڑھیوں اور ننگے سروں سے مؤحدو حد لگتے تھے..... ایک ہم ہی ان میں انجمنی تھے چھوٹی ڈاڑھی
اور مشرکانہ سی ٹوپی..... خیر کھانا چنا گیا..... اور حلوہ متعدد انواع و اقسام کا رکھا گیا..... پھر جو مومنین
موجدین کی جماعت نے اس کے ساتھ انصاف کیا وہ انہی کا حصہ ہے..... پلٹیں یوں صاف کی گئیں کہ
گیارہویں والے بھی کیا کرتے ہوں گے..... اگرچہ وہاں شرک نام کو نہ تھا مگر ہم نے ایک شریک مہمان
سے دریافت کیا آج کوئی خاص بات لگتی ہے؟..... انہوں نے فرمایا کہ آج حضرت کے صاحبزادے کی
ولادت کی خوشی میں یہ تقریب ہے..... ہم نے کہا الحمد للہ پھر تو دعوت میلاد شریف ہی ہوئی ناں.....؟

حضرت خواجہ نظام الدین محبوب الہی رحمۃ اللہ علیہ دلی کے اقطاب میں شمار کئے جاتے ہیں سید ہیں عالم
و بحاث مشہور ہیں..... خاندان وسط ایشیائی ریاستوں سے تعلق رکھتا ہے..... چنگیز خان نے جب وسط
ایشیاء کو تاخت و تاراج کرنا شروع کیا تو نقل مکانی ہوئی اسی نقل مکانی میں آپ کے جد امجد سید علی بخاری
بھی مہاجر ہند ہوئے..... ابتداً اباویوں میں قیام فرمایا یہیں حضرت محبوب الہی (احمد) کی ولادت ۹- اکتوبر
۱۲۳۹ء کو ہوئی اسی نسبت سے بدایونی کہلائے۔ والد گرامی (شیخ احمد انیال) کا سایہ سر سے جلد ہی اٹھ گیا
آپ کی والدہ ماجدہ (بی بی زلیخا) نے کمال شفقت و محنت سے تربیت کی۔

یہ ایک مسلمہ حقیقت ہے کہ ہر کامیاب شخص کی پشت پر کسی ماں کا کردار کسی ماں کی آرزوئیں، کسی مادر
مہربان کی دعائیں اور کسی ام کریمہ کا ہاتھ موجود ہے..... اور اگر کوئی کامیاب و کامران شخص اس حقیقت
کو تسلیم کرنے سے انکاری ہو تو اس کے پاس اس بات کو رد کرنے کی کوئی دلیل نہیں کہ صرف ایک نہیں
ستر ماؤں سے بھی بڑھ کر مہربان ذات اس کی پشتیبان و نگہبان رہی ہوگی.....

ریبیۃ الرای مدینہ منورہ کے معروف اصحاب علم و فضل میں شمار ہوتے ہیں ان کے والد فروخ صحابی تھے..... ایک غزوہ میں جاتے ہوئے تیس ہزار اشرفیاں اور ایک صلیبی امانت اپنی اہلیہ کے سپرد کر کے وصیت کرتے ہیں..... اس امانت اور ان اشرفیوں کی حفاظت کرنا..... رقم کہیں کاروبار میں لگا دینا تاکہ منافع ملتا رہے..... تیس سال بعد واپس آئے تو شہر کا نقشہ بدل چکا تھا..... گھر آئے بیوی کو دس ہزار اشرفیاں دیتے ہوئے کہا وہ تیس ہزار لے آؤ تاکہ ہم انہیں ان میں شامل کر دیں..... اہلیہ نے کہا صبح یہ کام کر لیں گے، اور اگلی صبح فجر کی نماز کو مسجد نبوی میں حاضر ہوئے، نماز کے بعد دیکھا کہ لوگ ایک جگہ جمع ہیں اور کوئی شخص انہیں درس حدیث دے رہا ہے، دور جگہ ملی پہچان نہ سکے..... مگر انداز درس سے متاثر ہوئے بغیر نہ رہ سکے پھر درس کے بعد جس تعظیم و احترام سے لوگوں نے مدرس سے ملاقات کی اس سے بھی بے حد متاثر ہوئے گھر آئے اور اہلیہ سے کہا آج مسجد نبوی میں ایک نوجوان کا درس سنا اور لطف آ گیا لوگ اس کے ہاتھوں کو بوسہ دیتے تھے اور تعظیم کرتے تھے..... اہلیہ نے کہا جانتے ہو وہ کون ہے؟ کہا کون..... کہا وہی تمہاری امانت..... ربیبیۃ الرای..... طبیعت سن کر باغ و بہار ہو گئی اہلیہ نے کہا وہ جو اشرفیاں تم نے مجھے انویسٹ کرنے کے لئے دی تھیں وہ میں نے انویسٹ کیں اور ان کا نفع تمہارے سامنے ربیبیۃ کی صورت میں ہے..... حضرت ربیبیۃ الرای جیسی کتنی ہی شخصیات ہیں جنہیں مفتی مائیں میسر آئیں اور انہوں نے ربیبیۃ جیسے نابغہ روزگار تیار کئے..... یہ سلسلہ صحابہ و تابعین سے عصر حاضر تک پھیلا ہوا نظر آتا ہے.....

ہم اسی تناظر میں جب سلسلہ عالیہ چشتیہ کے بزرگوں کے احوال زندگی و فتوحات کا مطالعہ کرتے ہیں تو یہ بات اظہر من الشمس ہو جاتی ہے کہ وہ عظیم المرتبت ہستی جس کا قدم ہر ولی کی گردن پر ہے اس کا سر بھی کسی ایسی ہستی کے حضور جھکتا ہے جس کے قدموں میں جنت ہے..... اسی جنت کی آغوش میں حضرت شیخ عبدالقادر جیسے ساکبان راہ طریقت نے راہنمائی پائی ہے۔

گو حضرت شیخ عبدالقادر جیلانی رحمۃ اللہ علیہ سلسلہ قادریہ کے بانی مہمانی ہیں مگر سلسلہ چشتیہ کو جو فیض حضرت ہندالولی کے توسط سے ملتا ہے اس کے ڈانڈے پھر اسی ذات سے جا ملتے ہیں جس کے ارشاد قدیمی ہذہ علی رقبۃ کل ولی اللہ کو خراسان کے پہاڑوں میں مجاہدات و ریاضات میں مشغول معین بسامعت بصیرت سن کر اپنی گردن جھکا دیتا ہے اور ادب سے کہتا ہے قدماک علی راسی یعنی.....

چوں پائے نبی شد تاج حسرت..... تاج ہمہ عالم شد قدمت

اقتاب جہاں در پیش درت افتادہ چوں پیش شاہ..... گدا

اور اس کا صلہ یہ ملتا ہے کہ زبانِ غوث سے یہ الفاظ ادا ہوتے ہیں..... سید غیاث الدین کے صاحبزادے نے گردن جھکانے میں سبقت کی ہے جس کے باعث عنقریب وہ ولایت ہند سے سرفراز کئے جائیں گے.....

وہ غوثِ اعظم کہ جن کی شان یہ ہے کہ خود فرماتے ہیں.....

انا الجبیلی محی الدین اسمی و اعلامی علی راس الجبالی
و عبد القادر المشهور اسمی و جدی صاحب العین الکمالی

و ما منها شہور او دہور تمر و تنقضی الا اتالی

و کل ولی له قدم وانی علی قدم النبی بدر الکمالی

مگر اس مرتبہ و مقام تک پہنچانے والی شخصیت وہ ہے جس نے اصل کو ثابت و مضبوط بنانے میں مثالی کردار ادا کیا تاکہ پھر وہ فرعاً فی السماء کی مثال پیش کر سکے.....

حضرت کی والدہ محترمہ سیدہ فاطمہ ام الخیر وہ بلند بخت خاتون ہیں جنہیں غوث و قطبِ جلی کی پرورش کا موقع بخشا گیا اور آپ نے ایک گوہر نایاب امت مسلمہ کو اس طرح تیار کر کے پیش کیا کہ ہر سلسلہ کا پیروکار انہیں اپنا مرشد ہی خیال کرتا ہے..... حضرت سید عبد اللہ صومی کی صاحبزادی نے اپنی والدہ سے جو تربیت پائی تھی سوانح نگار اسے سنہری حروف سے آج بھی لکھتے ہیں، کہ حضرت شیخ کے والد گرامی حضرت ابوصالح موسیٰ جنگلی دوست کے سیب کھانے کے واقعہ نے انہیں اس سلسلہ سے منسلک کیا جس میں بچیوں کی تربیت سے کرنے والا یہ بات دعویٰ سے کہہ سکتا تھا کہ اس کی نورِ نظر نے کبھی زبان سے غلط بات نہیں کہی، ہاتھوں کو کسی غلط کام میں ملوث نہیں کیا قدم کبھی کسی غلط کاری کی جانب نہیں اٹھے، آنکھوں نے کبھی شرم و حیا سے عاری منظر نہیں دیکھا، پھر اسی دختر نیک اختر نے سادات کے اس گھرانے میں جسے لوگ عقیدت و محبت کی نگاہ سے دیکھتے تھے، آ کر اس امانت کا بار اٹھایا جس کے سر پہ امت کی اصلاح کا بار رکھا جانا تھا۔

والد گرامی کا سایہ سر سے اٹھ جانے کے بعد مادرِ مہربان نے جس محبت و شفقت سے آپ کی تربیت کی اس کی شہادت صلحاء و اولیاء تو دیتے ہی چلے گئے، رہزنوں نے بھی اعتراف کیا کہ صدق و دیانت داری انہیں اپنی ماں سے ورثہ میں ملی ہے.....

مادرِ مہربان کی اس تربیت نے سالکِ راہِ طریقت ہی کو نفع نہیں دیا بلکہ اس تربیت کے اثرات نے رہزنوں کی راہِ نوروری کی ہے اور چوروں کو ابداً و قطب بنایا ہے.....

اور قطبوں کو کیا بنایا اس کی بات کسی قطب سے پوچھے فرماتے ہیں،

بے نوا، خستہ دلم، نیست کسے۔ آ نکد دہد
خستہ را۔ جز تو دووا..... حضرت غوث الثقلین
حضرتت۔ کعبہ حاجات ہمہ خلقان است
حاجتم ساز روا۔ حضرت غوث الثقلین

اور

قطبِ دلی قطبِ ہند، حضرت قطب الدین بختیار کاکی (رحمۃ اللہ علیہ) نے اس استغاثہ میں عاجزی و

کیوں نہ ہو ارماں مرے دل میں کلیم اللہ کے
میں تری درگاہ کی جانب جو نکلا، لے اُڑا
ہے زیارت کی تمنا المدد سے سوز عشق
شانِ محبوبی ہوئی ہے پردہ دارِ رازِ عشق
تر جو تیرے آستانے کی تمنا میں ہوئی
محوِ اظہارِ تمنائے دلِ ناکام ہوں
اے ضیائے چشمِ عرفان، اے چراغِ راہِ عشق
سینہ پاک علیؑ جن کا امانت دار تھا
ہند کا داتا ہے تو تیرا بڑا دربا ہے
اک نظر میں خسرو ملک سخن خسرو ہوا
سخت ہے میری مصیبت سخت گھبرایا ہوں میں
تو ہے محبوب الہی کر دعا میرے لیے
یہ مصیبت ہے مثالِ فتنہ محشر مجھے

علامہ اقبال کو حضرت خواجہ نظام الدین اولیاء (رحمۃ اللہ علیہ) سے بڑی عقیدت تھی۔ چنانچہ انگلستان روانہ ہونے سے پہلے دہلی گئے تو خواجہ صاحب کے مزار پر بھی حاضری ہوئی اور عقیدت کا اظہار اس نظم کی صورت میں ہوا:

الٹائے مسافر (بہ درگاہ حضرت محبوب الہیؑ دہلی)

فرشتے پڑھتے ہیں جس کو وہ نام ہے تیرا
ستارے عشق کے تیری کشش سے ہیں قائم
تیری لحد کی زیارت ہے زندگی دل کی
نہاں ہے تیری محبت میں رنگِ محبوبی
بڑی جناب تری فیضِ عام ہے تیرا
نظامِ مہر کی صورتِ نظام ہے تیرا
مسح و خضر سے اونچا مقام ہے تیرا
بڑی ہے شان، بڑا احترام ہے تیرا

(بحوالہ: سلسلہ چشت اور علامہ اقبال از رانا غلام حسین)

حضرت سلطان الاولیاء کے مناقب میں ہر تذکرہ نگار نے لکھا ہے کہ والدِ گرامی کے وصال کے بعد محمد کو سالکِ راہِ طریقت بنایا ہے تو ماں نے..... وہ ماں جو فقر و فاقہ کشی کی تربیت دیتے ہوئے محبت سے فرماتی ہیں..... محمد آج ہم اللہ کے مہمان ہیں.....

اور آج اسی فاقہ کش کے بدن سے روحِ محمدؐ نکالنے کی تدبیریں عروج پر ہیں..... جو ان اللہ والوں سے لو لگانے اور انہی کے نقشِ قدم پر گامزن رہنے کی بات کرتا ہے.....

حضرت سلطان المشائخ کی والدہ محترمہ بی بی زلیخا رحمہا اللہ تعالیٰ پر اللہ تعالیٰ کی طرف سے امتحان کا دور اور انتخاب کا وقت آیا تو آپ نے عزیمت کے راستے کا انتخاب کیا اور پھر سوت کات کات کر اس نجم ناتواں کو شجر سایہ دار و سجدہ ریز بنانے میں اپنی تمام تر کوششوں کو اس طرح صرف فرمایا..... کہ دنیا اس بات کی شاہد بن گئی کہ ہاں..... نبرد شایخ پر میوہ سر بر زمیں کا مصداق کیسا ہوتا ہے.....

حضرت سلطان المشائخ فرماتے ہیں..... پھر وہ دن بھی آ گیا جب ختم قرآن کریم کے موقع پر استاذ گرامی علامہ علماء الدین اصولی نے فرمایا..... تم ایک معتبر کتاب ختم کرو گے اس لئے تمہیں دانش مندی کی دستار بندی اور فاتحہ فراغ کا اہتمام کرنا چاہئے..... سلطان المشائخ کی کل کائنات تو مادر مہرباں ہی تھیں استاذ کا فرمان سنایا..... تو وہ ولیہ وقت فکر مند ہوئیں سوت کات کات کر ایک دستار تیار کروائی اور ہاتھ کی کمائی سے کھانے کا اہتمام کیا..... بزرگان شہر نے غریب خانے کو رونق بخش کر دولت خانہ بنایا اور شیخ جلال الدین تبریزی کی مرید خواجہ علی نے دستار بندی فرمائی.....

پھر فراق کی وہ گھڑی بھی آ پہنچی جب اس مربیہ سلطان کو حکم واپسیں آ پہنچا..... ایک ماہ پہلے اطلاع ہو گئی..... چاند رات تھی حسب معمول ماہتاب ولایت نے سراں کے قدموں رکھا..... کہا آ آئندہ ماہ کس کے قدموں میں سر رکھو گے..... اور کون تمہیں شفقت کی نگاہ سے دیکھے گا..... فرماتے ہیں بے ساختہ مجھ پر گریہ طاری ہو گیا اور مجھے یقین آ گیا کہ واپسی کا اشارہ مل چکا ہے..... عرض کی میری مندومہ مجھ غریب کو کس کے سہارے چھوڑ کے جاتی ہیں..... کہا اس کا جواب کل دوں گی..... تم آج رات شیخ نجیب الدین متوکل کے گھر جا رہو..... فرماتے ہیں رات کا نٹوں پہ بسر ہوئی..... صبح کنیز آئی کہ والدہ یاد فرماتی ہیں..... حاضر ہوئے کہا بیانات آرام سے تو رہے..... فرماتے ہیں میں ان کے قدموں میں گر گیا اور بے اختیار رونے لگا..... یہ ہیں وہ مادر مہرباں جو سالکین راہ طریقت کی تربیت فرماتی ہیں..... فرمایا کل تم نے ایک بات پوچھی تھی اس کا جواب لے لو وایاں ہاتھ آگے بڑھاؤ ہاتھ تھا ماورا اس ہستی کے سپرد کرتی کیا جو ستر ماؤں سے بھی زیادہ پیار کرنے والی ہے..... عرض کی بارالہ.....

میں اس بے چارے غریب بچے کو تیرے سپرد کرتی ہوں یہ کہا اور اپنی جان جانِ آفریں کے سپرد کردی..... تربیت کا اثر ہے کہ فرماتے ہیں میں نے یہ کلمہ سنا تو خوش ہوا اور دل میں کہا اگر مندومہ میرے لئے جواہرات اور موتیوں سے بھرا ہوا ایک گھر چھوڑ جاتیں تو اس کلمے کے مقابلے میں بیچ ہوتا.....

حضرت کے مرشد گرامی شیخ الشیوخ فرید الدین گنج شکر کی والدہ محترمہ بی بی قاسم خاتون نہایت عابدہ و زاہدہ اور مستجاب الدعوات ولیہ خاتون تھیں..... انہیں بھی اپنے ہونہار کی تربیت کی ذمہ داری عطا ہوئی..... حضرت خواجہ کم سن ہی تھے کہ والد گرامی حضرت شیخ جمال الدین سلیمان نے وصال فرمایا..... اور درتیم کو گوہر نایاب

بنانے کی ذمہ داری بی بی صاحبہ نے قبول کی پھر جس انداز سے مائی صاحبہ نے اپنے لُحْتِ جگر کی تربیت کی ہے اس کا ثمرہ دنیا کو ایک ولی کامل کی صورت میں ملا ہے..... اللہ سے لو لگانے کی ترکیب جو آپ کی والدہ محترمہ نے کی وہ بچوں کی حقیقی تربیت کرنے کے خواہش مند والدین کے لئے مشعلِ راہ ہے..... ہر روز نماز کے وقت مصلے کے نیچے شکر کی پڑیا..... محض دل بہلانے کا سامان نہیں تھا اس میں دلوں کو زندہ کرنے مالک سے دل لگانے اور دل بدست آور کر حج اکبر است کا سامان کرنے کی تدبیر بھی تھی..... جو کارگر ثابت ہوئی..... دل لگ گیا..... نہ صرف نماز میں بلکہ ہر دم دل ادھر ہی متوجہ رہتا جہد سے صدائے کن فیکون آ رہی ہے..... پھر اس تربیت نے شوقِ لقاءِ مشائخِ عظام کیا، تحصیلِ علم کے لئے ملتان کے بزرگوں کی خدمت میں حاضر ہوئے علومِ ظاہری کی تکمیل پر علومِ باطنی کی طرف متوجہ ہوئے اور مریعِ خلائق قرار پائے.....

سلسلہ عالیہ چشتیہ ہی میں ایک اور مریدِ سالکین کا ذکر ملتا ہے جنہیں ہاجرہ بی بی کے نام سے جانا جاتا ہے۔ تذکرہ نویسیوں نے لکھا ہے کہ ایک روز ماں بیٹا دونوں فاقہ سے سوئے تھے کوئی اسبابِ قطعِ جوع میسر نہ تھے صبح دم آنکھ کھلی تو کم سن بیٹے نے کہا ماں..... بھوک لگ رہی ہے دو پہر تک ماں مختلف حیلے بہانوں سے وقت نکالتی رہی..... ظہر کے بعد بیٹے نے پھر کہا ماں بھوک لگ رہی ہے..... ماں نے دیکھی میں پانی ڈال کر چولھے پر چڑھا دیا اور کہا کھانا پک رہا ہے..... مغرب تک یہ دیکھی چولھے پہ چڑھی رہی مغرب بعد بیٹے نے پھر کہا ماں..... بھوک لگ رہی ہے اور خود جا کر دیکھی کا ڈھکن اٹھا دیا دیکھا تو عمدہ قسم کے چاولوں سے بھری تھی..... بیٹے کو کھانا دیا اور خود جعدہ ریز ہو گئیں..... بارِ اللہ تو نے میری عزت کی لاج رکھ لی..... تا دیر نمناک آنکھوں سے شکر گزاری میں مصروف رہیں..... یہ حضرت علی احمد صابر کی ماں ہیں..... جن سے علی احمد صبر و شکر کی تربیت لے کر صابر ہوئے اور صبر ایوبی کی نئی تاریخ رقم کر ڈالی.....

یوں ہم دیکھتے ہیں بنیادی طور پر امہاتِ مشائخ نے مشائخِ طریقت و رہبرانِ شریعت کی عملی تربیت میں اہم کردار ادا کیا..... اور ان کی ابتدائی تربیت ہی عموماً کسی منزل کی نشاندہی کرتی رہی ہے..... اسی نشاندہی نے انہیں جادہ منزل پر گامزن کیا..... اور غوث و قطب ولی کے مراتب تک پہنچانے میں کلیدی کردار ادا کیا..... میں سوچتا ہوں میری والدہ محترمہ مجھے ماہ کا چھوڑ کر دنیا فانی سے دار بقا کو سدھار گئی تھیں اور میرے والد گرامی نے ہمیں باپ کی شفقتوں کے ساتھ ساتھ ماں کا پیار بھی دیا..... اللہ ان کے مراتب بلند فرمائے (آمین)

سوچوں میں گم اپنی داستانِ حیات کے صفحات پر نظر ڈالتے ہوئے یہ یاد ہی نہ رہا کہ..... ہم کہاں سے کہاں پہنچ گئے..... سامنے دیکھا تو حضرت امیر خسرو کا مزار شریف تھا..... وہ امیر خسرو کہ..... (جن کے تذکرے کے لئے آپ کو اگلی قسط کے انتظار کی زحمت کرنا ہوگی.....)